

बिजनेस भास्कर


नई दिल्ली, बुधवार, 10 मार्च 2010

नाशिक की एलएफ फैसिलिटी विश्व स्वास्थ्य संगठन को समर्पित

योजना

उभरते बाजारों में बिक्री बढ़ाएगी ग्लैक्सो

लिंफेटिक फाइलेरिएसिस (एलएफ) के इलाज के लिए हर साल 30 करोड़ अलबेंडाजोल टैबलेट का कंपनी करेगी उत्पादन, यह टैबलेट महाराष्ट्र के नासिक में अपनी इकाई से करेगी। इस इकाई पर 1.5 करोड़ का निवेश किया है।



अजीत सिंह • नासिक

विश्व की अग्रणी फार्मा रिसर्च कंपनी ग्लैक्सो स्मिथलाइन (जीएसके) अपना कारोबार बढ़ाने के लिए दुनिया के उभरते बाजारों में अपनी बिक्री बढ़ाएगी। कंपनी के सीईओ एंड्रयू विटी ने बताया कि बिक्री बढ़ाकर हम अपना कारोबार बढ़ाने की रणनीति पर काम कर रहे हैं। कम आय वर्ग के मरीजों की पहुंच कंपनी की दवाओं तक बढ़ाने की योजना है।

गौरतरल है कि ग्लैक्सो ने लिंफेटिक फाइलेरिएसिस (एलएफ) नामक रोग को मिटाने के लिए हर साल अलबेंडाजोल नामक 30 करोड़ टैबलेट का निर्माण करेगा। यह टैबलेट कंपनी महाराष्ट्र के नासिक जिले में स्थित अपनी इकाई से करेगी। कंपनी ने इस इकाई पर 1.5 करोड़ रुपये का निवेश किया है और इसे विश्व

स्वास्थ्य संगठन को समर्पित कर दिया है।

एंड्रयू विटी ने बताया कि यह अब तक के सबसे बड़े ड्रग डोनेशन कार्यक्रमों में से एक है और वैश्विक फार्मा सेक्टर में यह ऐतिहासिक कार्य है। इस इकाई से भारत में होने वाले इलाज की लागत में 1.38 अरब रुपये की बचत होगी।

इसके लिए दक्षिण अफ्रीका से तकनीकी उपकरण लिए गए हैं और इसकी शुरुआत अगस्त 2009 से ही हो गई थी और पहली खेप के तौर पर दिसंबर में डब्ल्यूएचओ को 15 लाख टैबलेट भेजे गए।

उनके मुताबिक वर्ष 2000 से लेकर अब तक इस कार्यक्रम के तहत 50 करोड़ लोगों का इलाज किया जा चुका है जो 83 देशों में फैले हैं। भारत में इस रोग पर प्रति वर्ष 84 करोड़ डॉलर खर्च किया जाता है।

उन्होंने कहा कि भारत में हम निवेश के अवसर देख रहे हैं और जब हमारे मन मुताबिक कोई अवसर आएगा, तो हम उसे अवश्य भुनाएंगे।

कंपनी का शेयर मंगलवार को बीएसई में 1.10 फीसदी यानी 19.55 रुपये की गिरावट के साथ 1,750.55 रुपये पर बंद हुआ। दिन के कारोबार के दौरान कंपनी के शेयर ने 1,777.35 के उच्चतम स्तर को छुआ। जबकि इस शेयर का निचला स्तर 1,737.95 रुपये दर्ज किया गया। जानकारों के मुताबिक फार्मा कंपनियां अब उभरते हुए बाजारों पर फोकस कर रही हैं। ग्लैक्सो स्मिथलाइन ने भी इसे फॉलो किया है। की इस रणनीति से उसके कारोबार में इजाफा हो सकता है। आने वाले दिनों में इसके शेयर में निवेश करने से निवेशकों को बेहतर रिटर्न मिलने की उम्मीद है।